

# గో దా వ రి

నృ త్య నా టి క

డాక్టరు నండూరి రామకృష్ణమాచార్య, M. A., Ph. D.

ప్రకాశకులు

నండూరి రామకృష్ణమాచార్య సాహిత్య పీఠం

ఫ్లాట్ నెంబర్. 423, రాజరాజేశ్వరీ నగర్, కొండాపూర్,

హైదరాబాదు - 500 084. ఫోన్ నెంబర్ : 9440495887, 9866115177

(Digitised 23 April 2026)

# NRUTYANATIKALU

(A collection of Two Dramas)

by Dr.Nanduri Ramakrishnamacharya

- సర్వ వేక్షణ : నండ్లూరి గోవింద రాజు
- ప్రతులకు : 1. నండ్లూరి గోవింద రాజు, ప్లాట్ నం .:423,  
రాజరాజేశ్వరి నగరు, కొండాపూర్  
హైదరాబాద్ -500084.  
Cell -9440495887.
- Web Site : Digital copies available at [nanduri.co.in](http://nanduri.co.in)

సర్వ హక్కులు (Copy Rights ) : నండ్లూరి రామకృష్ణమాచార్య సాహిత్య పీఠం

గో దా వ రి

నృ త్య నా టి క

భూమికలు

1. సూత్రధారి
2. నటరాజు
3. గౌతమర్షి
4. సముద్రుడు
5. గోదావరి

# గోదావరి

## నృత్య నాటిక

గోతమర్షి తపోముద్రాముద్రాంకితుడైయుండ నటరాజు సాక్షాత్కరించి లీలాతాండవము సల్పును.

సూత్రదారి నందీశ్వరుడు

నాట

జడల మిన్నేటితుంపురుల్ చదల చెదర  
సహ్యగిరి, మలిసంజకెంజాయ కెరలి,  
'నింపుచుండువు నిష్ఠ్ఠ నిత్య నృత్య  
కేళికా హేళి బ్రహ్మాండగోళమెల్ల !

శివతాండవము

ఆది : బహుదారి

జయ జయ జయ జయ జయ నటరాజా !  
సాయం సంధ్యా పాటల తేజా !  
ఆనందామృత రసమయచిత్తా !  
తాళలయాన్విత తాండవమత్తా!

జయజయ గంగా శృంగారవతీ  
సంగీతాంకిత మంగళజూటా !  
జయ జయ మీలిత ఘనమహిమాలయ  
లయనయనాంకిత లలితలలాటా !

|| జయ ||

జయజయ నూతన తారానాయక  
లలితజ్యోత్స్నా విలసితమౌళి!  
జయజయ సృష్టి స్థితి లయలీలా  
నాటక హేళి కీలిత కేళి !

జయజయ డంకా డమరుక సంకుల  
నూపుర ఝణఝణ నిక్వణచరణా!  
జయజయ మామక శరణాగతియుత  
నవతా తాండవ కవితా భరణా!

సూత్రధారి నందీశ్వరుడు

బిల్వారి

దరహాసస్ఫుటపాటవప్రకటసం ధ్యానాట్యమృత్యుంజయే  
శ్వరకోటీరజటాకుటీపటుతటిచందద్వయద్ధాంగని  
ర్షరఘుంఘుంచటులచ్చటార్భటులు విశ్వంబెల్ల మార్కెగ్గ, నీ  
చిరదీక్షాతపముల్ ఫలించె నిను మెచ్చెన్ వచ్చె విశ్వేశుడే!

శివతాండవము

సూత్రధారి నందీశ్వరుడు

బేగడ

గౌతమమునీంద్ర ! కనవయ్య కనులు విప్పి :  
తరలివచ్చెను నటరాజ్, తపము మెచ్చి  
కెరలి, నీముందు తాండవకేళి సలుపు ;  
కోరుకొనవయ్య, వరమేదో కోరుకొనుము.

గౌతమముని శివనందన నృత్యము, వరప్రార్థన,

సూత్రధారి నందీశ్వరుడు

ఆరబి

నందీశ్వరు డాగతి, అబి  
నందింపగ, గౌతమర్షినాథు డమందా  
నందస్పందితమతియై  
వందన మొనరించి శివుని వర మర్థించెన్.

గౌతముషి

శంకరాభరణ

పావనమూర్తి! నా చిరతపస్సులు పండె, నితాంతభవ్య గం  
గావిమలాంబుబిందువులు కమ్మని నీ జడ వీడి వచ్చి, గో  
దావరి యౌచు దక్షిణపథంబు సుభిక్షము చేయుగాత! నా  
కీ వర మిమ్ము వేడెద మహేశ్వర, నిన్ను జగద్ధితంబుగన్.

శివతాండవము : వరప్రదాన నృత్యము

సూత్ర దారి నందీశ్వరుడు

ఘన పంచక రాగమాలిక

ఆది : నాట

గౌతమమునివర కౌతకమును గని  
పెదవుల విరిసిన మృదుహాసముతో  
ధిం ధిమి ధిమి ధిమి ధీం ధీం ధిమి ధిమి  
ఢం ఢమ ఢం, ఢమ ఢమరుద్వనితో  
నటరాజంతట పటుహర్షోత్కట  
నవరసభంగుల నాట్యముచే సెన్

గౌళ

సభమున దుందుభినాదము మొరసెను  
పువ్వుల వర్షము పుడమిని కురిసెను  
తళతళ మిలమిల వెలుగులు గ్రక్కుచు  
చుక్కల కులు దిక్కుల మెరసెను

ఆరభి

లీలాతాండవలోలుని జడలో  
బుసబుస పొంగుచు చెంగున రంగత్

తుంగ తరంగ విభంగుర గంగా  
బిందువు ఋషివరు ముందర చిందెన్

హాళి

ముందర చిందిన బిందువు చెచ్చెరు  
భుగభుగ పొగయై ధగధగ వెలుగై  
కన్నుల యెదుటను కలకలలాడెడి  
కన్యాసుందరి రూపము నొందెను.

శివుని జటాజుటమునుండి చిందిపడిన బిందువు పొగగా మారి నప్పుడు, ఆ దూమ యవని కాభ్యంతరము  
నుండి గోదావరీ కన్యక ప్రవేశించి నృత్యము సల్పును,

శ్రీ

సద్యోయౌవన విద్యుల్లో చన  
గౌతమమునివరు గాదిలి కూతురు  
గోదావరి సుమకోమలహృదితో  
పదునారేడులు పడుపై యొప్పెన్.

గోదావరి

సూత్రధారి నందీశ్వరుడు

సురటి

పరమ విశ్వజనీన జీవనము నీది!  
నవ్యలావణ్య లహరివై నాట్యమాడి;  
అన్నపూర్ణవై, అందరి నాదరించి;  
ఉద్ధరింపగలవు దక్షిణోర్వి నెల్ల!

శివుని ఆశీర్వాద నృత్యము : అందరు నిప్పుమించెదరు.

గోదావరి కన్య నృత్యము

మోహన : రూపక

గోదావరి పెరిగె న హేలా !  
గోదావరి యెదిగె నహేలా !

మీననేత్ర ఫేనగాత్ర  
సర్వరాష్ట్ర సౌఖ్యసూత్ర  
మానవకళ్యాణయాత్ర  
మునిజనీన ముఖ్యపాత్ర

॥ గోదావరి ॥

చేరడేసి కందమ్ములు  
చిన్ని నడుము అందమ్ములు  
వాలు జడల ఒయ్యారము  
మేలి నడల సింగారము

॥ గోదావరి ॥

కన్నుబొమల వంపులతో  
సుడుల నాభి సొంపులతో  
కలికి నవ్వు కులుకులతో  
చిలిపి సిగ్గు తళుకులతో

॥ గోదావరి ॥

సోగ ముక్కు సొగసుతోడ  
కలలు గనెడి కనులతోడ  
మించు తీగె మేని సొబగు  
మించు మంచి మనసుతోడ

॥ గోదావరి ॥

గోతమఋషి ప్రవేశం : ఆశీర్వాద నృత్యం

గోతమఋషి : ఆనంద బైరవి

క్రొన్నెల తాల్పువేల్పుక్కుప కొల్లలు కొల్లలు! నా తపస్సుదే  
కన్న కుమార్తెవై వెలసి కారణజన్మ ధరించినావు; నీ  
వన్నెకు వాసికిన్ తగిన వానిని, ధైర్య సముద్రు, భర్తగా  
ఎన్నికచేసి తెత్తు; విహరింపకు పశ్చిమదిక్కు వైపుగన్.

గోదావరి నృత్యం

గోతమ ఋషి : యదుకుల శాంభోజి

అత్తవారింటికడకు ని న్నంపవలయు  
మార్గమంతయు శోధించి మరలివత్తు;  
సాకుచుండును నా తపశ్శక్తి నిన్ను;  
తల్లి! నేను గీచిన గీటు దాట కమ్మ !

గోతమముని ఆశీర్వాద నృత్యంతో నిష్క్రమణ

గోదావరి దినచర్య నృత్యం

రాగమాలిక : ఝంపి

గోరీమనోహరి

తియ్యగా గోదారి దినచర్య దిద్దింది  
ఓరంత ప్రొద్దింత విశ్రాంతి వద్దంది  
చిన్నారి పొన్నారి చిరుతకూకటినాడె  
అందాల కాణాచియై ఆరితేరింది

బీళి

తొలి ఉషస్సులలోన పులకించి లేచినది

ఇలుముందు కస్తూరి కలయంపి జల్లినది  
కర్పూర ధూళికా కాంతిరింఛోళితో  
ముత్యాల కోవలౌ ముగ్గుసరు లల్లినది.

కాంభోజి

తెల్లవారగ వెళ్లి తేటి కందకముందు  
పూజకై వనిలోన పుష్పాలు కోసినది  
గొజ్జంగి పన్నీట మజ్జనము సల్పినది  
నెలవంక సొంపుతో తిలకమ్ము తీర్చినది

మణిరంగు

రంగారు బంగారు చెంగల్వ పూరంగు  
పట్టంచు కెంగావి పుట్టంబు కట్టినది  
నెన్నడుము చుట్టనా నృత్యమ్ము చేసేటి  
మురిపంపు ముత్యాల మొలనూలు పెట్టినది  
మించువెల్గుల కళ్లు మిరుమిట్లు గొల్పేటి  
వజ్రాల నగకట్టు వన్నె చేపట్టినది.

నాటకురంజి

నీలాటిరేవులో వాలారు కెరటాల  
నిండారు కుండతో నీరు కొనితెచ్చినది.  
ఆశ్రమంబును చేరు అభ్యాగతులకెల్ల  
అర్హ్యపాద్యాలతో ఆతిథ్య మిచ్చినది

పూర్వకళ్యాణి

పూలమొక్కల కెల్ల ప్రొద్దుగుంకెడివరకు  
అల్లారు ముద్దుగా నీళ్ల త్రి పోసింది.

మలిప్రోద్ధు కెంజాయ తొలిచుక్క పొడువంగ  
చిన్నారి గోదారి చేయెత్తి మ్రొక్కినది

నీలాంబరి

గోరంతదీపమ్ము కొండంతయై వెలుగ  
మునిమాపు సమయాన మొగసాల నిల్చినది  
అన్నిపనులనుచేసి వెన్నువాల్చినతోడ  
సొమ్మసిలి గోదారి సుఖనిద్ర వోయినది.

సముద్రుడు ప్రవేశం

బృందావన సారంగ : రూపక

కోరికోరి గోదావరి  
కడకు వెడలె కడలి రేడు  
సరస రసీక చక్రవర్తి  
శంఖచక్ర చారుమూర్తి

కరిగి కరిగి పెరిగి పెరిగి  
తరిగి తరిగి తిరిగి తిరిగి  
పొరలి పొరలి పొంగిపోయి  
కెరలి వెడలె కడలి రేడు

|| కోరికోరి ||

రత్నాకర బిరుదాంకుడు  
రాగ భోగ మకరాంకుడు  
నిత్యనూత్న యౌవనుండు  
నిఖిల జగజ్జీవనుండు

||కోరికోరి ||

సిరులకు నెలవగు వాడట  
సురలకు సుధలిడు రేడట

నిరత విరహ బడబానల  
భరితహృదయు డై నాడట

॥కోరికోరి ॥

కల్పవృక్ష కామధేను  
చింతామణి కాంతిశ్రీ  
చంద్రజ్యోత్స్నా లాలిత  
లక్ష్మీ లావణ్యండట

॥కోరికోరి ॥

గోదావరి ప్రవేశం

కుంతలవరాళి : ఝంపి

ఉయ్యాల లూగింది ఒయ్యారి గోదారి  
సహ్యాద్రి వనిలోన సయ్యాట లాడినది  
చిన్నారి పొన్నారి వన్నె చిన్నెలకన్నె  
కలువరేకుల వాలుకనులెత్తి కాంచినది  
ప్రత్యూషపవనాల నిత్యయౌవనరాజ్ఞి  
లావణ్య లహరి లాస్యాల మించినది.

గోదావరి సృత్యం : సముద్రుని ప్రవేశం

నూనూగు మీసాల నూత్నయౌవనమూర్తి  
కడలి రే డరుదెంచ ఎడద పొంగులు వారి  
కడగంటి చూపుతో కర్పూరహారతుల్  
అర్పించి పూజించి ఆతిథ్య మిచ్చినది.

సముద్రుడు

ఆభేరి

వినుకలి కూర్మిచే విరహవేదన చెంది తపించి వచ్చితిన్  
ఘనసిక తావిశాలజఘనా! నిను చూచిననాటినుండియున్

కని విని యుండనట్టి వలకాకల చిక్కి కృశించినాను నా  
వెనుకటి పేర్ని పెంపు కనిపించును నీ నునుకొగిలింతలన్.

గోదావరి, సముద్రుడు నిష్కమణం

దేవ

ఓ నవనీతయావనవయో రుచిరాంగి ! హృదంతరాన నీ  
వేనలి మల్లెతావి నెరవిచ్చగ రేపె మనోజ్ఞవేదనల్  
నీ నునులేతబుగ్గ పసి నిగ్గుల చిందిన మందహాస రే  
ఖాసవసాంధ్య కాంతికళికల్ చిరుసిగ్గు మిటారి చూపులున్.

సముద్రుడు, గోదావరి యుగళ నృత్యం

రాగమాలిక: ఆది

సముద్రుడు

రుద్రప్రియ

ఆటలు ఆడుచు పాటలు పాడుచు  
నాతో రావే నవరస లహరీ  
నిత్యవసంతము, నృత్యము చేసిడి  
జిలీబిలి నవ్వుల తెలిగన్నులతో

||ఆటలు ఆడుచు||

గోదావరి

ఆటలు ఆడెద పాటలు పాడెద  
గీటును నాయన గీసెను లేడిట  
ఆయన ఆనతి మేరును మీరను  
పడమటి దిక్కుగ ఆడుగును వేయను

||ఆటలు ఆడెద||

సముద్రుడు

కేదార

ఆకులు రాలక పూవులు వాడక  
నిలుకడగల మించుల తీగెలతో  
ఆమని ఋతువే పాయక నిల్చెడి  
లోకము చేర్చెద లోలాక్షీ నిను

||ఆటలు ఆడుచు||

గోదావరి

ఆకులు రాలక పూవులు వాడక  
నిలుకడ గల మించుల తీగెలతో  
ఆమని ఋతువే పాయక నిల్చెడి  
లోకమ్మును హృదిలో నే గోరను

||ఆటలు ఆడుచు||

సముద్రుడు

కమాన్

కొండలు చూపెద కోనలు చూపెద  
పులివానల పొలిమేరలు చూపెద  
అంకిలి చెప్పక అనురాగముతో  
ప్రియ రత్నాకరు పెండిలియాడవె

||ఆటలు ఆడుచు||

గోదావరి

కొండలు చూచితి కోనలు చూచితి  
పులిచానల పొలిమేరలు చూచితి  
నాయన గీసిన గీటును దాటను  
పడమటి దిక్కుగ అడుగులు పెట్టను

||ఆటలు ఆడెద||

సముద్రుడు

ఆనంద ఖైరవి

భద్రగిరీంద్రము పంచవటీస్థలి  
పాపికోండ లను పర్వతపంక్తులు  
ఉష్ణజలాశయ ముగ్రవనాగ్రము  
ఉజ్వలభావిని ఉన్నతి చూపెద                      ||ఆటలు ఆడెద ||

గోదావరి

భద్రగిరీంద్రము పంచవటీస్థలి  
పాపికోండ లను పర్వతపంక్తులు  
ఉష్ణజలాశయ ముగ్రవనాగ్రము  
ఉజ్వలభావిని ఉన్నతి కోరను                      ||ఆటలు ఆడెద ||

నందీశ్వరుడు

ఖైరవి

క్వణ దణు కింకిణిక లిత కాంచనకంకణ కాంచియై రణన్  
మణిమయ శింజినీ ప్రకటనర్తన గాన ఝళంఝళద్ విలా  
సిని యుయి జాళువా చిలిపి సిగ్గుల మేలిముసుంగు జార్పుచున్  
ప్రణయిని ఆర్దకస్య పొరపాటున దాటెను తండ్రి గీట హూ !

గోదావరి నిష్కమణం

నందీశ్వరుడు

శుద్ధ సావేరి

గీటు దాటి గౌతమి నృత్యకేళి కెరలి  
ఎరుగా నీరుగా మారి పారసాగె

కన్నె గోదారి నిలువెల్ల కరిగిపోయె  
వెడలె కృతకృత్యుడైన ఆ కడలిరేడు.

నందీశ్వరుడు

కానడ : చాపు

మారినది గోదావరీ రురి  
చేరినది నది ఉదయగిరి దరి  
మేఘగర్జన మింట మ్రోసెను  
కుండపోతగా కురిసె వర్షము  
హోరుగాలికి మారుమ్రోగెను  
భూనభోంతర దిద్దిగంతము

|| మారినది ||

దద్దరిల్లెను ధారుణీస్థలి  
ఘోర్ణమయ్యెను కొండకోనలు  
మిట్టపల్లము మట్టమయ్యెను  
గౌతమీ పదఘట్టనమ్మున

|| మారినది ||

తప్తహృదితో సుడులు తిరుగుచు  
సప్త ఋషులకు సాగిమ్రొక్కెను  
కంపమందుచు కంటినీటను  
గౌతమర్షికి కాళ్ళు కడిగెను

|| మారినది ||

గౌతమముని ప్రవేశించి

సౌరాష్ట్ర

పుణ్యభూమి అస్తాద్రి నీ పుట్టినిల్లు;  
తల్లి! మెట్టవే ఉదయాద్రి దరులు దాటి;  
సప్తఋషి వరేణ్యులు నిన్ను సాగనంప,

కడలిరేడు నిస్ లాలించి కౌగిలించు!

మధ్యమావతీ

ఆడబోవు తీర్థ మ్రోదురైనయట్లు,  
తల్లి! రత్నాకరుండె నా అల్లు డయ్యె;  
గుణసముద్రుని భర్తగా కోరుకొంటి  
వమ్మ గౌతమి ! దీర్ఘాయు రస్తు మీకు !

(తెర)